

# ሓዲስ ዓመት (ዘመነ ሉቃስ)

መስከረም 1, 2007 ዓ.ም.(መስከረም11,2014)

መዝሙር:- ዮሐንስ አኅድዐ . . . . ።

ንባባት: 1ቆሮን 1:17-25፥ ያዕ. 5:8-11፥ ግ.ሐ. 5:12-17፥ ማር 6:17-29

ምስባክ:

1. ወትባርክ አክሊሊ ዓመተ ምሕረትከ፥ ወይጸግቡ ጠላተ ገዳም ወይረውዩ አድባር በድው። “ምጅማር ዓመተ ምሕረትካ ትባርኻ፥ በረኻታት ብጠለት ይጸግቡ፥ ጎቦታት በረኻ ይረውዩ” መዝ. 65:11~12።
2. አድኅነኒ እግዚአ እምእለ ሮዱኒ እስመ ይኔይሉኒ ወአውጽአ እሞቅሕ ለነፍስየ ከመ እግነይ ለስምከ እግዚአ፥ “ንስምካ ምእንቲ ከምስግነካ ካብቶም ኃይሎሚኒ ዘለዉ ጸላእተይ አውጽአኒ” መዝ. 142:6~5።

ርሑስ ብዓል ሓዲስ ዓመትን ብዓል ቅዱስ ዮውሐንስን ንኹልና። ዓመት ሓሊፉ ዓመት ክትክእ እንከሎ ፍሉይ ተዘክሮ እዩ ዘቐርበልና። ንውሃቢ አምላኽ አብዛ ዝሓለፈት ዓመት ንኹሉ ዝሃበና ዝገበረልና ብልቢ ተመስገን ክንብሎ ግቡእና እዩ። ንድሕሪት ግልጽ ኢልና ሕይወትና እንተ ጠመትና ምናልባት ከም ግብርና እንተ ዝኸደና ብዙሕ ነዚ ብዓል አይመብዓልናን እንተ ኾነ ፈቃር አምላኽ ካብ ፍቕሪ ተላዒሉ ነዚ እንጅምሮ ብዓል ስለ ዘብቅዓና ተመስገብ ኢልና ንዝወደቕናዮ ምሓረኒ እናበለና ብዝተሓደስን አብ ጸጋ አምላኽ ተአማሚና ነዚ ዓመት ንጀምሮ። 2007 ዓ.ም. ብናይ ዓድና አቆጻጽራ ንጅምር አሎና፥ እዚ ዓመት ዓመተ ሉቃስ እዩ ብፍሉይ ነቲ ሉቃስ ወንጌላዊ ዘበስሮ ወንጌል እና አስተንተና ክንሓልፎ ተሰሪዑልና አሎ።

ሓዲስ ጉዕዞ ሕይወት ብሓዲስ መንፈስ ክንጀምሮ ልብና ክፉት ንኹሉ አብ ዝሓለፈ ፈሊጥና ከይፈልጥና ዝወደቕናዮ አሓዲስና ቅዱስ ሕይወት ሰላም ዝመልኦ አብ ጸጋ አምላኽ ተመርኩስና ንጀምሮ። ጽቡቕ ዝጀመረ ዳርጋ ፍርቂ ዝበጽሖ ከምዝብሃል ንሓዲስ ዓመት ብዕሩፍን ሰላም ዝመልኦ መንፈስ ንጀምሮ። አብዚ ክንዝንግዎ ዘይብልና ንኹሉ አብ ኢድ አምላኽ አምቢርና ብመንፈስ አምላኽ ክንምራሕ ቀርጽ ፍቓድ ንግበር ሽዑ አምላኽ ባዕሉ ዝጎደለ እናመልኦ ክመርሓና እዩ።

ሓዲስ ዓመት ነዚ ዝስዕብ ነገራት ሒዝና ክንጀምሮ እንከሎና ሕጉስ ሕይወት ክንርኢ ኢና።

1. **ንዝሓለፈ ኃጢአትካ ብንስሓ ዓጺኻ ምኽአል።** ንሓዲስ ዓመት ብንጹሕ ልቢ ክንጀምሮ ይግባእ። ሕይወትና ንዝሓለፈ ጌጋና አበሳና ሒዝና ክንጀምሮ አይግብእና ስለዚ ምስ አምላኽን ሰብን አብ ምሉእ ዕርቂ እንከሎና ክንኣትዎ ይግባእ። ሰላም ፍቕሪ ሕድገት ዝለበሰ ሕይወት ዝለበሰና ክንከውን አሎና ዓመትና ፍረ ክህልዎ።
2. **ካብ ዝሓለፍ ሕይወትና ተማሂርና ንእንኣትዎ ዓመት ንጠቐመሉ።** ሰብ ካብ ዝሓለፈ እዩ ዝምሃር። ዝሓለፈ ዓመት ዘይተዓወትናሉ ሎምዘበን ክንዕወት ተበግሶ ንውሰድ። ዝሓለፈ ጌጋታት መክረሚ መምሃሪ ክኾኑና እንከለዉ ሽዑ እዩ አብ ሕይወትና

መንፈሳውን ልቦናውን ዕብየት ክነርኢ እንኸእል። ብዝሓለፈ ተማሂርካ ምኽክል የድሊ።

3. **ንሓዲስ ዓመት ብኸፉት ልቢ ምጅማሩ።** ንጹሕን ግሩህን ዝኾነ ክፍኣት ዘይሓዘ ልቢ ሓዝና ዓመትና ንጀምሮ። ምስ ኣረጊት ሕይወትና ኣይንእተዎ ዓመትና።
4. **ኣብ ጉዕዞ ሕይወትና ኩሉ ጊዜ ዘዓንቅፍ ክህሉ ስለ ዝኾነ ከይንወድቕ ምስትውዓል የድልየና።** ኩሉ ጊዜ ዕጡቓት ስንድዋት ኩኑ ይብለና ኢየሱስ። ንፈተና ንጽልኢ፣ ንኃጢአት ክንዋጋእ ድልዋት ክንከውን ኣሎና እዚ መንፈስ እንተ ኣሎና ሽዑ ንኣምላኽ ክነሓጉሶ ኢና። ዓመትና ሓቂ ፍቅሪ ሰላም ዝነገሶ ክኸውን ናይ ነፍስወከፍና ተራ ይሓትት። ዘራእቲ ሰላምን ፍቕርን ክንከውን ከም ዘሎና ፈሊጥና ንኣምላኽ ሓግዘኒ ንበሎ።
5. **ዝወሃበና ዘሎ ዓመት ክነፍሪየሉ ምእንቲ እዩ።** ኣምላኽ ጊዜ ዝህበና ብዝያዳ ክንፈልጦ ክንፈትዎ ኣብኡ ክንቀርብ ምእንቲ እዩ። ክርስትያን ኣብ ጉዕዞ ቅድስና ዝርከብ ፍጡር ስለ ዝኾነ ኣብ ሕይወቱ ንቅድስና ክተሓሓዞ መጻዋዕታኡ እዩ። ኣብ መወዳእታ ኣብ ሰናይ ግብርና ገለና **30፣60፣100** ፈሪና ክንክእል ኣሎና።

ሓዲስ ዓመት እምብኣር ብዝተሓደሰ መንፈስ ክንጀምሮ እንከሎና ጥራሕ እዩ ትርጉም ዝህልዎ እሞ ንኣምላኽ ኣጀሚሩ ከፈጽመና ንለምና። ጉዕዞ ቅድስና ነዚ ዓመት ንጀምር ኣሎና ስለዚ ስንቂ ዕጥቂ የድልየና። ን365 መዓልታት ክንጉዓዝ ኢና ናይ ብሓቂ ፍሉይ ምቅርራብ የድልየና። ኣብ መንጎ ከይንደክም ካብ መገዲ ከይንወጽእ ከምኡ መገዲ ከይጠፍኣና፣ ሰባት ካብ ጉዕዞና ከየዘንግዑና ዓቢይ ኣድህቦ የድልየና። ኣምላኽ ነዚ ዓመት ኣጀምርካ/ኪ ኣሎኹ እሞ ተሓባባር/ርኒ እናበለ ይሓተና ኣሎ። ኣምላኽ ኩሉ ዝኸእል ከንሱ ክንተሓባበሮ ይደሊ ኣሎ።

ምስ ማርያም ኣደና ኮና ንኹሉ ድላይ ኣምላኽ ክንገብር ክንሰምዕ “ሕራይ” ንበል። ንኹሉ ኣብ ኢድካ ኣንብሮ ኣሎኹ ኣብ ኩሉ ንስኻ እትደልዮ ምርሓኒ ልኦኸኒ ክሰምዓካ ክእዘዘካ ፍቓደኛ እየ ኢልና ብመብጽዓ ዓመትና ንጀምሮ እሞ ዝተረፈ ባዕሉ ክኣል ኩሉ ኣምላኽ ክሕግዘና እዩ።

**ቅ. ዮሐንስ መጥምቕ፡**

ሓዲስ ዓመትና ምስ ቅ. ዮሐንስ ሞቱ እናዘከርና እና እንጀምሮ ዘሎና፣ እዚ ኸኣ ብኸልተ ምኽንያት እዩ፡

1. **ቅ. ዮሐንስ** ናይ ብሉይ ኪዳን ዓጻዊ ነቢይ፣ ናይ ሓዲ ኪዳን ከፋት ስብከት እዩ። ናይ ክርስቶስ ፊተውራሪ ቃል ኣዋጂ ነጋሪ እዩ፣ ሰባት ንኣምላኽ ዝኸውን ሕይወት ሒዞም ክርከቡ ዝዕድም እዩ።
2. **ቅ. ዮሐንስ** ስብከቱ ንንስሓ ንተሓድሶ ዝዕድም ስለ ዝኾነ ማለት “ንንስሓ ዝበቅዕ ፍረ ግበሩ” “መንግስተሰማይ ቀሪባ እያ” እናበለ ስለ ዝሰበኸ እዩ።

ሕዝብና ኣብ ሓዲስ ዓመት ንምስንዳው ብሰሙን ጳጉሜ ማይ ጸሎት ይሕጸቡ እዚ ናይ ምንጻሕን ምሕዳስን ምልክት ንሓዲስ ዓመት እዩ። ድሮ ዓውደ ዓመት ከኣ ሽጉ ወሊዑ “ዓኸኻይ ዓኸኻይ ሓምሊ ቍራዕ ውጻእ ግዓት እኽሊ እቶ እናበለ ንዝበለየን ዝኣረገን ኣቕሓ ይድርቢ፣ እዚ ኸኣ ናይ ዝሓለፈ ዓመት ኣረጊት ኣተሓሳስባ ደርብዩ ንሓዲስ ዓመት ብሓዲስ መንፈስ ክርስቶስ ኪቕበሎ

ከምዝግብአ የዘኻኸር። ሽግ ወይ ቆልቋል ምውላዕ ቅዱስ ዮውሐንስ መጥምቕ ናይ ብርሃን ማለት ናይ ክርስቶስ ምስክር ከም ዝኾነ ይገልጽ።

**ዮሐንስ ሰባኸ/መካሪ ሓቂ፡**

ቅ. ዮሐንስ ብኹሉ ብክርስቶስ ይመሳሰሎ። ኣብ ልደቱ ኣብ ስርሑን ኣብ ሞቱን ተመሳሲልዎ። ካብ መጀመርያ ባዕሉ ከምዝበሎ ንክርስቶስ መገዲ ጸራጊ ስራኽ ኣሳእኑ ክፈትሖ ዘይግብአ እንከሎ ንሰባት ተንሰሑ ተሓደሱ ኣብ መንጎኹም መድኃኒ ይመጽእ ኣሎ ኣናበለ ኣሰናድዩ። ዮውሃንስ ንሓቂ ኣብ በረኻ ኣብ ከተማ ኣብ ቤት ነጋውስ ኣብ ቤተ ጸሎት ኣብ ኩሉ ሰቢኸዋ እንተ ኾነ እቲ ዝሰበኹ ብፍላይ ንመራሕ ሃገር ሄሮዱስ ስለ ዘይተሰማምዖ ኣብ ቤት ሞቕሖ ኣእትዩ ቀቲልዎ። ኣብ ዓለም ንሓቂ ዝምስክር ሞት እዩ ዕጫኡ።

ሄሮዱስ ገፋዒ መራሕ ሃገር እዩ ነሩ ንሓቂ ዝፈርሖ ንኹሉ ዝገብሮ መምዘኒኡ ምስ ስልጣኑን ምስ ድለታቱን ኣብ ግምት ኣእትዩ እምበር ፍርሃት ሓቂ ወይ እውን ክብሪ ሰብ ኣልይዎ ኣይነበረን። ዮሐንስ ነዚ ጫካን መራሕ ሃገር ብዝይስግኣት ደፊሩ ካብ ኃጢአቱ ክምለስ ነጊርዎ። እዚ እዩ ሎሚ ኣብ ዓለምና ዘድሊ ዘሎ ንሓቂ ብዝኾነ ምኽንያት ከይንደፍና፣ ኣብ ገለ እዋን ፈሪሕና ተሰኪፍና ንሓቂ ጎሲና ንኃጢአት ንገብር እዚ ኸኣ ኣብ ሕይወትናን ሕይወት ካልኣትን ዓቢ ጸልማት የምጽእ። ቅ. ዮሐንስ ብሰንኪ ሓቂ ብምዝራቡ ንሞት ተፈሩዱ ሎሚ ንሕና ንሓቂ ኢልና እንኸፍሎ እንታይ ኣሎ? ብርግጽ ኣብ ገለ እዋን ክኸብደና ይኸእል እዩ ሥጋ ዝለበሰና ስለ ዝኾና ግን እዚ ይኩን እቲ ዓቢ ይኹን ንእሽቶይ መራሒ ይኹን ተመራሒ ንሓቂ ቀጥፍእ ክንርኢ ከሎና ንሓቂ ክንክተል ናይ ሎሚ ዕለት የዘኻኸረና።

ንቅዱስ ዮሐንስ ኣሕሊፎም ሂቦም ይብል ንኢየሱስ እውን ኣሕሊፎም ሂቦም ንተኸተልቱ በብዘመኑ ኣሕሊፎም ሂቦም ይህብዎም ኣለዉ። ምእንቲ ሓቂ ምእንቲ እምነትካ ክትሓልፍ እንከሎኻ ክብሪ ቅድስና እዩ ዓስቡ።

ዘሎናዮ ዘመን ብፍሉይ ክርስትያን ብእምነትና ብዝያዳ እንዋረደሉ እንስደደሉ ከምኡ እንሞቶሉ ኮይኑ እዩ ዝርኣ ዘሎ። ኣብ ማእከላይ ምስራቕ ኣብ ዓራቕ ሶርያ ከምኡ ኣብ ካልእ ክፍላተ ዓለም ንህልቀት ክርስትያን ዝሰሩሑ ብዙሓት እዮም እንተ ኾነ ከምቲ ክርስቶስ ዝበለና ኣፍደገታት ሲኦል ኣይክስዕርዎን እዮም ዝበሎ እዩ። ዝመጽእ ይምጻእ ዝወረደ ይውረድ ኩሉ ጊዜ ጽኑዕ እምነት እንተ ኣልዩና ህላዌ ክርስትያን ዝተረጋገጸ እዩ። ዝኸፍኦ ኮይኑ ዘሎ ሰብ ሎሚ ንኣምላኽ ብገንዘብ ብምቕት ዓለም ተኪእዎ ኣብ ንኣይ ጥዓመኒ ዘንቢሉ ንርኢ ኣሎና። ልቢ ብዙሓት ተሰሊቡ ኣምላኽ የለን ኣየድልን ገለ እዋን ከኣ ነቲ ሓቀኛ እምነት ኣብ ድላይካ ጠምዚዝካ ንሓቂ በቲ ንሰኻ እትደልዮ ጠዊኻ ንብዙሓት የውሃት ኣታሊልካ ምኽኣል ናይ ዘመና ፋሽን እዩ እንተ ተባህለ ምግናን ኣይኮነን።

ቅዱስ ዮሐንስ “ተነስሓ ተመለሱ” ኢሉ ሎሚ እውን ይዛረበና ኣሎ። ካቶሊካውያን ጳጳሳት ኤሪትራ ኣብታ ሓዋርያዊት መልእኽቶም “ሓውካ ኣብሎ” እናበሉ ድሕነት ሓውናን ሓፍትናን ከስክፈና ከምዘለዎ ኣኸቢዶም ተዛሪቦምና ኣለዉ ንንስሓ ንዕርቂ ኣፍልብና ከፊትና ኣብ ቤት ኣቦና ክንኣቱ ተላቢዮምና ኣለዉ። መንፈስ ሓዲስ ዓመት ከኣ በዚ ክጅምር እዩ ድለት ክርስቶስን ቤተ ክርስትያንን እሞ ኣሕዋተይ ሎሚ ከመሎና ልብና ሕይወትና ኣበሎ ምስ መን እጉዓዝ ኣሎኹ ኢልና ዓመትና ክንጅምር ከሎ ክንቅደስ ክንዕወት ኢና።

አብ ኤርምያስ ነቢ አብ 1:17-19 ዘሎ እንተ ኣንብብና “ተንስእ ሕቋኻ ተዓጠቕ እቲ ኣነ ዝእዘዘካ ኹሉ ንገርም ኣይትፍራሕ ኣነ ምስኻ ኣሎኹ። ኪዋግኡኻ እዮም ግናኸ ምእንቲ ክሕልወካ ኣነ ምስኻ እየ ኣይክስዕሩኻን እዮም” እናበለ ንኤርምያስ ኣብቶም መራሕቲ ሃገር ናይ ሰመናዊ መንግስቲ እስራኤል ልኢኸዎ። ንኣምላኽ ኣሚኑ ንሓቂ ክሰብክ ነቶም ዓበይቲ ዓድን መራሕቲ ሃገርን ሃይማኖትን ክምለሱ ክንስሑ ብድፍረት ክነግር ተላኢኹ። ብሓቂ ከቢድ ሓላፍነት ሎሚ ንሕና ሰበኸትን ተላኢኸትን ኣብጻሕትን መልእኽቲ ኣምላኽ ኣነን ንስኹምን ኢና። ከም ዮሐንስ መልእኽትና እናኣብጻሕና ሞት ብቶም መልእኽቲ ኣምላኽ ክቕበሉ ዘይደልዩ እንተ መጻና ክንቅበል ትሑዛት ኢና። ንኤርምያስ ኣነ ምላኻ ኣሎኹ ዝበለ ኣምላኽ ሎሚ እውን ምስ ቤተ ክርስቲያኑ ምስ ህዝቡ ኣሎ ሓንትስ ኣሚና ኣብኡ ንመለስን ንስማዓዮን።

ሎሚ በዚ ብሩኽ ዕለት እምብኣር ንቅዱስ ዮሐንስ ነቲ ኣብኡ ዝነበረ እምነትን ትብዓትን ተከቲልና ከምኡ ኣብዛ እንሕዛ ዘሎና ዓመትና ኣብ ኩሉ ንሓቂ ክንምስክር ንኣምነትና ክነብሮ ክንምስክሮ ክሕግዘና ንለምኖ።

ዓመት ሰላምን ፍቕርን ብልጽግናን ይግበረልና። ብሩኽ ሓዲስ ዓመት ብፍላይ ኣብ ሃገርናን ዓለምናን ምሕረት ወሪዶ ሰላም ፍቕሪ ኣብ ኩሉ የውርደልና እናበልኩ ንኹልኹም ርሑስ ብዓል ሓዲስ ዓመትን ቅዱስ ዮሐንስ።

አባ ንጉሠ ፍሥሓ